



[www.oljan.fo](http://www.oljan.fo)

Jan Müller

24 - 06 - 2013

## Bretskur oljustjóri hugtikin av føroyskari vindorku

Tað var ikki einans olja og gass á skránni, tá fleiri týðandi útlendsk oljufólk vitjaðu í Føroyum fyrr í hesum mánaðinum. Eftir væl vitjaðu og væleydnaðu oljuráðstevnuna í Norðurlandahúsinum skipaði verturin FOÍB, Føroya Oljuídnaðarbólkur fyri útferð og ymsum vitjanum kring oyggjarnar. Leiðin gekk út í Tinganes at vitja løgmann og oljumálaráðharra, hon gekk eisini niðan til Føroya Tele at frætta um spennandi samstarvið við útlendsk oljufeløg, hon gekk til oljuútgerðarhavnina í Runavík og loksins eisini til vindmylnulundina í Neshaga í Eysturoynni. Har tók ein av undangongumonnunum hjá SEV, tá tað eitt nú snýr seg um vindorku, Terji Nielsen, ímóti og greiddi útlensku oljugestunum frá hesi eini tí mest einastandandi alternativu grønu verkætlanini í Føroyum. Terji Nielsen greiddi gestunum frá seinastu íløgnum hjá SEV at seta upp vindmyllur og ynskinum hjá føroysku politisku skipanini at leggja størri dent á varandi orkukeldur í framtíðini, soleiðis at samfelagið verður minni heft at kostnaðarmiklu innfluttu oljuni. Málið er m.a., at 75% av streymnýtluni í 2020 skal stava frá varandi orkukeldum. Gongst sum ætlað fara Føroyar um ikki so mong ár at teljast millum heimsins mest framkomnu lond, tá talan er um at troyta varandi orkukeldur, her serstakliga vatn og vind men eisini sjóvarfalsorku. Hóast hesa gongd fara Føroyar framhaldandi at vera noyddar at innflyta olju til bæði flutning, upphiting og elframleiðslu. Umboð fyri bretska oljuídnaðin kundu bara hyggja samtykkjandi at til hesa áhugaverdu frágreiðing og rundvísan í Neshaga, tí eisini í Bretlandi verða gjørdar stórar íløgur í vind- og sjóvarfalsorku, um somu tíð sum landið eisini troytir móguleikarnar olja og gass geva. Terji Nielsen, verkætlanarleiðari hjá SEV, sum dugdi frábera væl at greiða útlensku oljufólkunum frá hesum lutvíst nýggja og spennandi partinum av føroyskari orkumenning, kunnaði at enda um ætlanirnar hjá SEV at seta upp 13 nýggjar vindmyllur í Húsahaga

nærhendis Havnini. Hesar eru ein týðandi liður í málinum at gera Føroyar til eitt grønt orkuland. Myndir: Malcolm Webb, ovasti oljustjórin í Bretlandi og umboð fyri almenna bretska Jarðfeingið, DECC og norska oljudirektotatið, FOÍB oo. Lýða á, meðan Terji Nielsen greiðir frá um Føroyar sum vindorkuland. Her í Neshaga í Eysturoynni. Frá vitjanini í Neshaga. Myndatøka: Jan Müller/oljan.fo